

## سوال

میں آپ سے معلوم کرنا چاہتا ہوں کہ اس معاملہ میں شرعی طور پر اللہ تعالیٰ کو راضی کرنے کے لیے کیا کرنا واجب ہے؟

میں نوجوان ہوں اور ڈاکٹری کرتا ہوں تقریباً تین برس قبل میں نے شادی کی ہے میری منگیتر (اب بیوی) بہت ہی اچھی بھلی اور بہت ہی ممتاز شخصیت کی مالکہ تھی اور اچھی بھلی سمجھ بوجھ رکھتی تھی، لیکن شادی کے بعد حالات بدل گئے، میں کچھ مقروض تھا اور اسے بھی ہر چیز کا علم تھا اور میری ماہانہ آمدنی کا بھی علم رکھتی تھی لیکن اس کے باوجود اس نے مجھ سے اپنے خاص خرچہ کا مطالبہ کرنا شروع کر دیا۔

جب میں نے اسے سمجھانے اور اسی پر صبر کرنے کی کوشش کی اور کہا کہ مجھے اپنا قرض واپس کر لینے دو اور آپ پر ضروری ہے کہ اس معاملہ میں میرا تعاون کرو تو اس نے میرے خلاف دنیا کھڑی کر دی اور میرے سسرالیوں کو بتادیا اور اصرار کرنے لگی لیکن میں نے انکار کر دیا۔

پھر اس نے ملازمت کا مطالبہ کر دیا حالانکہ ہمارا اس پر اتفاق ہوا تھا کہ ملازمت نہیں کرے گی لیکن اگر میں کمانے کی طاقت نہ رکھوں تو پھر وہ ملازمت کر سکتی ہے، وہ اس کا بھی اصرار کرنے لگی حتیٰ کہ میں ملازمت پر مان گیا، اس کے بعد بھی کئی ایک مشکلات پیدا ہوئیں۔

وہ شروع سے ہی اور ابھی تک میرے والدین سے بدکلامی اور بدتمیزی کرتی رہی ہے اور معاملہ ان کی توہین تک جا پہنچا ہے، اللہ تعالیٰ نے شادی کے بعد ایسی بچی دی ہے جس پر لوگ بھی حسد کرنے لگے ہیں، قصہ مختصر کہ وہ کئی ایک بار میری اجازت کے بغیر گھر سے نکلی ہے، نہ تو اسے بات چیت اور نہ ہی بستر سے الگ رہنا اور نہ ہی مارنے کوئی فائدہ دیا ہے۔

اور اس نے مجھے عمارت کے سب رہائشیوں میں ذلیل کر کے رکھ دیا ہے، اس لیے کہ وہ پڑوسیوں اور اپنے دوست و احباب اور رشتہ داروں کو ہمارے درمیان پیدا شدہ مشکلات بتاتی ہے یہ سب کوششیں ناکام ہو چکی ہیں حتیٰ کہ مسجد کے امام صاحب نے بھی اس سے بات کی ہے لیکن اس کا بھی کوئی فائدہ نہیں ہوا۔

اس کے نتیجہ میں اس کے بارہ میں میرا دل بالکل سخت ہو چکا ہے، اور اخلافت بہت زیادہ ہو چکے ہیں حتیٰ کہ دو بار طلاق بھی ہو چکی ہے لیکن ہم نے اپنی چھوٹی سی بچی کی وجہ سے رجوع کر لیا جو کہ اللہ تعالیٰ کی طرف سے ہمیں بہہ ہوئی ہے۔

اور بالآخر میرے سسرالی رشتہ دار سفر سے واپس آئے تو وہ یہ کہہ کر ان کے پاس گئی کہ کچھ دن ان کے پاس رہے گی معاملہ اسی طرح تیس دن تک چلتا رہا اور بہانہ یہ بنایا کہ اس کا والد بیمار ہے اور والدہ بوڑھی ہے، جب میں نے اسے یہ کہا کہ میری بیٹی کولے کر میرے گھر واپس آؤ تو اس نے آنے سے انکار کر دیا، میں نے اپنے سسر سے بھی بات کی تو اس نے بھی اسے بھیجنے سے انکار کر دیا۔

میں نے انہیں عدالت میں جانے کی دھمکی بھی دی لیکن وہ پھر بھی نہیں مانے ، بعد میں یہ بھی انکشاف ہوا کہ میری بیوی اور بیٹی کے سارے کاغذات اور پاسپورٹ اور سونا بھی غائب ہے ( اس نے جانے سے قبل ہی یہ چیزیں لے لیں تھیں ) اس بارہ میں مجھے کچھ بتائیں کہ میں کیا کروں ؟ اللہ تعالیٰ آپ کو علم سے نوازے ۔

**پسنیدہ جواب**

الحمد لله.

الحمد لله

اگر تو معاملہ ایسا ہی ہے جیسا آپ بیان کر رہے ہیں تو آپ کی بیوی نے کئی ایک غلطیاں کی ہیں ، جن میں اس کا گھر سے بغیر اجازت نکلنا ، اور اپنے میکے میں ہی رہنا ، بغیر کسی ظاہری سبب کے آپ کے پاس واپس نہ آنا ، اور اس سے بھی قبل ملازمت کرنے پر اصرار کرنا جو کہ آپ کے ساتھ معاہدہ کی خلاف ورزی ہے ، آپ کے والدین کے ساتھ ناشائستہ سلوک ، اور گھر کے رازوں کو افشاں کرنا ۔

ہم آپ کو مشورہ دیتے ہیں کہ آپ وہ طریقہ اختیار کریں جس کی راہنمائی رب العالمین نے مندرجہ ذیل فرمان میں کی ہے :

فرمان باری تعالیٰ ہے :

اگر تمہیں خاوند اور بیوی کے آپس میں ان بن ہونے کا خدشہ ہو تو ایک منصف مرد والوں میں سے اور ایک عورت کے گھروالوں میں سے مقرر کرو ، اگر یہ دونوں صلح کرانا چاہیں گے تو اللہ تعالیٰ دونوں میں ملاپ کرا دے گا ، یقیناً اللہ تعالیٰ پورے علم والا پوری خبر والا ہے النساء ( 35 ) ۔

تو آپ اپنے بیوی کے خاندان میں سے کوئی صالح شخص اختیار کریں اور پھر وہ دونوں جو بھی فیصلہ کریں آپ اسے تسلیم کر لیں اس لیے کہ اسی میں خیر و بھلائی اور کامیابی ہے ، اور اگر وہ دونوں طلاق کا فیصلہ کرتے ہیں تو آپ پھر بھی غم نہ کریں کیونکہ اللہ تعالیٰ کا فرمان ہے :

اور اگر خاوند اور بیوی علیحدہ ہو جائیں تو اللہ تعالیٰ اپنی وسعت سے ہر ایک کو بے نیاز کر دے گا ، اللہ تعالیٰ بڑی وسعت والا اور حکمت والا ہے النساء ( 135 ) ۔

اور اگر ان دونوں منصفوں والا معاملہ بھی اس کے ساتھ فائدہ مند نہیں ہوتا تو پھر آپ کے لیے جائز ہے کہ آپ عدالت سے رجوع کریں تا کہ وہ یا تو اسے اپنے گھر واپس آنا لازم کریں اور یا پھر قاضی چاہے تو آپ کے درمیان علیحدگی

کروا دے ۔

آپ اس مدت کے دوران اپنے تصرفات اور اقوال پر ضبط اور صبر و تحمل سے کام لیں اس لیے کہ شیطان توخاوند اور بیوی کے مابین علیحدگی کرانے پر حریص ہے ، اور بعض اوقات اختلاف اور مخالفت کے زیر سایہ بات اور کلمہ کا بہت زیادہ اثر ہوتا ہے ۔

اور اس کے ساتھ ساتھ آپ اللہ تعالیٰ سے دعا کرتے رہیں کہ وہ آپ کی راہنمائی فرمائے ، اور جس میں آپ اور آپ کی بیٹی کے لیے خیر اور بھلائی ہے اس کی توفیق عطا فرمائے ، اور کوئی بھی کام استخارہ کرنے سے قبل نہ کریں بلکہ اللہ تعالیٰ سے اس کے بارہ میں استخارہ کر لیں اور جلد بازی سے اجتناب کریں اس لیے کہ جلدبازی کبھی بھی خیر اور بھلائی نہیں لاتی ۔

اور آپ پر ضروری ہے کہ آپ حلم و بردباری اور نرمی سے کام لیں ، کتنے ہی خاندان تباہی کے دھانے پر پہنچنے کے بعد پھر وہ اپنی محبت و الفت اور خوشی و سرور والی زندگی کی طرف لوٹ آئے ۔

اور آپ اپنے آپ پر رجوع کرتے ہوئے اپنی غلطیوں کو تلاش کریں ، آپ اپنے اور رب کے ساتھ معاملات کی اصلاح کریں تاکہ وہ آپ اور اپنی مخلوق کے مابین تعلقات کی اصلاح کر دے ، اس لیے کہ اللہ تعالیٰ کی اطاعت اور اس کی معصیت میں گھروں کی استقامت اور خرابی میں بہت ہی بڑا دخل ہے ۔

ہم اللہ تعالیٰ سے دعا گو ہیں کہ وہ آپ دونوں کے حالات کی اصلاح فرمائے اور اپنی اطاعت و فرمانبرداری اور اپنی رضامندی کے کام کرنے کی توفیق عطا فرمائے ، آمین یا رب العالمین ۔

واللہ اعلم ۔